



02.06.2024 - 1.45 °ஆ

தலைப்புச் செய்திகள்

1. அருணாச்சல பிரதேச மாநிலத்தில் ஆளும் பி.ஜே.பி. அறுதி பெரும்பான்மையுடன் மீண்டும் ஆட்சி அமைக்கிறது.
2. சிக்கிம் மாநிலத்தில் ஆளும் சிக்கிம் கிரந்திகாரி மோர்ச்சா அபார வெற்றி பெற்று ஆட்சியை தக்கவைத்துக் கொண்டுள்ளது.
3. நாடுமுழுவதுமுள்ள சுங்கச்சாவடிகளில் கட்டண உயர்வு இன்று நள்ளிரவு முதல் அமலுக்கு வருவதாக தேசிய நெடுஞ்சாலை ஆணையம் அறிவித்துள்ளது.
5. திருச்சி, நாமக்கல், கரூர் உள்ளிட்ட 17 மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.
6. பிரென்ச் ஓப்பன் டென்னிஸ் ஆடவர் இரட்டையர் முதல்சுற்றில் ரோஹன் போப்பன்னா, எப்டன் இணை இன்று களமிறங்குகிறது.

இனி விரிவான செய்திகள்

□□□□□□□□

சட்டப்பேரவை தேர்தல் முடிவுகள்

அருணாச்சல பிரதேச மாநிலத்தில் ஆளும் பி.ஜே.பி. அறுதி பெரும்பான்மையுடன் மீண்டும் ஆட்சியமைக்கிறது.

இம்மாநிலத்தில் மொத்தமுள்ள 60 சட்டப்பேரவை தொகுதிகளில் ஆட்சியமைக்க 31 இடங்கள் தேவைப்படும் நிலையில் பி.ஜே.பி. 42 இடங்களில் வெற்றிபெற்று 4 தொகுதிகளில் முன்னிலை வகிக்கிறது

தேசிய மக்கள் கட்சி 4 இடங்களில் வெற்றிபெற்று 1 இடத்தில் முன்னிலையில் உள்ளது.

மாநிலம் முழுவதும் பி.ஜே.பி. தொண்டர்கள் பட்டாசு வெடித்து இனிப்புகளை பரிமாறி வருகின்றனர்.

சிக்கிம் மாநிலத்தில் ஆளும் சிக்கிம் கிரந்திகாரி மோர்ச்சா அறுதி பெரும்பான்மையுடன் மீண்டும் ஆட்சியமைக்கிறது.

இம்மாநிலத்தில் மொத்தமுள்ள 32 தொகுதிகளில் ஆட்சியமைக்க 17 தொகுதிகள் தேவை எனும் நிலையில் சிக்கிம் கிரந்திகாரி மோர்ச்சா 23 தொகுதிகளை கைப்பற்றி 8 தொகுதிகளில் முன்னிலையில் உள்ளது.

சிக்கிம் ஜனநாயக முன்னணி ஒரு தொகுதியை கைப்பற்றியுள்ளது.

இவ்விரு மாநிலங்களிலும் பேரவையின் பதவிக் காலம் இன்றுடன் முடிவடைவதால் முன்கூட்டியே வாக்கு எண்ணிக்கை நடைபெற்று வருகிறது.

அருணாச்சல பிரதேசம், சிக்கம் மாநிலங்களில் உள்ள தலா ஒரு மக்களவை தொகுதிக்கான வாக்கு எண்ணிக்கை நாளை மறுநாள் நடைபெறும்.

□□□□□□□

தேர்தல் முடிவுகள்

நாடுமுழுவதும் 543 மக்களவை தொகுதிகளுக்கு வாக்கு எண்ணிக்கை நாளைமறுநாள் நடைபெறுவதை ஒட்டி அனைத்து ஏற்பாடுகளும் தயார் நிலையில் உள்ளதாக தேர்தல் ஆணையம் தெரிவித்துள்ளது.

தமிழ்நாட்டில் 39 மக்களவை தொகுதிகளிலும் வாக்கு எண்ணும் பணியில் 38 ஆயிரத்து 500 பேர் ஈடுபடுத்தப்பட உள்ளனர்.

39 வாக்கு எண்ணும் மையங்களில் 43 கட்டிடங்களில் உள்ள 234 அறைகளில் வாக்கு எண்ணிக்கை நடைபெற உள்ளது.

இதற்காக 3 ஆயிரத்து 300 மேஜைகள் அமைக்கப்பட்டுள்ளதோடு, ஒவ்வொரு மேஜையும் சி.சி.டி.வி. கேமரா மூலம் கண்காணிக்கப்பட உள்ளது.

நுண் பார்வையாளர்களாக 4 ஆயிரத்து 500 பேர் ஈடுபடுத்தப்பட உள்ளனர்.

மாநிலம் முழுவதும் வாக்கு எண்ணிக்கை பாதுகாப்பு பணிகளில் 42 ஆயிரம் போலீசார் ஈடுபடவுள்ளனர்.

ஒரு வாக்கு எண்ணும் மையத்திற்கு சராசரியாக ஆயிரம் காவலர்கள் பாதுகாப்பு பணியை மேற்கொள்வர்.

□□□□□□□

வாக்கு எண்ணிக்கை மாவட்டங்கள்

திருச்சி மக்களவை தொகுதி வாக்கு எண்ணும் மையமான தனியார் கல்லூரியில் அனைத்து முன்னேற்பாடுகளும் தயார் நிலையில் உள்ளதாக ஆட்சித்தலைவர் திரு. பிரதீப்குமார் தெரிவித்துள்ளார்.

அங்கீகரிக்கப்பட்ட நபர்களுக்கு மட்டும் வாக்கு எண்ணும் மையத்தில் அனுமதி வழங்கப்படும் என்றார்.

வாக்கு எண்ணும் பணியை பார்வையிடும் வேட்பாளர்களின் அங்கீகாரம் பெற்ற முகவர்கள் நிற்கும் பகுதிகளை அவர் பார்வையிட்டார்.

சிவகங்கை மக்களவை தொகுதியில் வாக்கு எண்ணிக்கையின் போது ஆயிரத்து 100 காவலர்கள் பாதுகாப்பு பணியில் ஈடுபடவுள்ளனர்.

நாமக்கல் மக்களவை தொகுதி வாக்கு எண்ணும் மையமான திருச்செங்கோடு கல்லூரியில் முன்னேற்பாட்டு பணிகள் முழுவீச்சில் மேற்கொள்ளப்பட்டு வருவதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□□□

சட்டப்பேரவை வாக்கு எண்ணிக்கை

மக்களவை தேர்தலுடன் சட்டப்பேரவை தேர்தல் நடைபெற்ற ஆந்திரா, ஒடிசா மாநில வாக்கு எண்ணிக்கையும் நாளைமறுநாள் நடைபெறுகிறது.

கன்னியாகுமரி மாவட்டம் விளவங்கோடு சட்டப் பேரவை தொகுதி உட்பட நாடுமுழுவதும் 26 சட்டப்பேரவை தொகுதிகளுக்கான இடைத்தேர்தல் வாக்கு எண்ணிக்கையும் நாளைமறுநாள் நடைபெறவுள்ளது.

□□□□□□□□

பிரதமர்

நாட்டின் வடகிழக்கு மாநிலங்களில் ரீமால் புயல் பாதிப்பு குறித்து பிரதமர் திரு. நரேந்திரமோடி புதுதில்லியில் இன்று ஆலோசனை மேற்கொள்கிறார்.

தொடர்ந்து நாட்டின் பல்வேறு பகுதிகளில் வெப்ப அலையின் தாக்கம் குறித்தும் அவர் ஆலோசிக்கிறார்.

மேலும் வரும் 5-ம் தேதி உலக சுற்றுச்சூழல் தினத்தை சிறப்பாக கொண்டாடுவது குறித்தும் அதற்கான முன்னேற்பாடுகள் தொடர்பாகவும் பிரதமர் இன்று ஆய்வுசெய்கிறார்.

மக்களவை தேர்தலில் பி.ஜே.பி. தலைமையிலான ஜனநாயக கூட்டணி வெற்றிபெற்று மத்தியில் மீண்டும் ஆட்சியமைக்கும் என தேர்தலுக்கு பிந்தைய

கருத்துக்கணிப்புகள் வெளியான நிலையில் அடுத்த 100 நாட்கள் திட்டம் குறித்தும் பிரதமர் ஆலோசனை மேற்கொள்ளவுள்ளார்.

இதனிடையே தேர்தலுக்கு பிந்தைய கருத்துக் கணிப்புகளை காங்கிரஸ் கட்சி நிராகரித்துள்ளது.

முன்னதாக காங்கிரஸ் தலைவர் திரு. மல்லிகார்ஜுன கார்கே மக்களவை தேர்தலில் போட்டியிட்ட காங்கிரஸ் வேட்பாளர்களுடன் காணொலி மூலம் கலந்துரையாடினார்.

வாக்கு எண்ணிக்கையின் போது மேற்கொள்ள வேண்டிய நடவடிக்கைகள் குறித்து இதில் வலியுறுத்தப்பட்டது.

□□□□□□□

சரக்கு ரயில் விபத்து

பஞ்சாப் மாநிலம் சிர்ஹிந்த் ரயில் நிலையத்தில் 2 சரக்கு ரயில்கள் இன்று அதிகாலை மோதிக் கொண்ட விபத்தில் படுகாயமடைந்த 2 ஓட்டுநர்கள் பட்டியாலா மருத்துவமனையில் அனுமதிக்கப்பட்டுள்ளனர்.

தண்டவாளத்தில் நின்று கொண்டிருந்த சரக்கு ரயிலின் பின்புறம் மற்றொரு சரக்கு ரயில் மோதியதால் இவ்விபத்து நிகழ்ந்ததாக தகவல்கள் தெரிவிக்கின்றன.

சம்பவ இடத்திற்கு மூத்த ரயில்வே அதிகாரிகள் விரைந்துள்ளதோடு சேதமடைந்த தண்டவாளங்களை சரிசெய்யும் பணிகள் போர்க்கால அடிப்படையில் முடுக்கிவிடப்பட்டுள்ளன.

□□□□□□□

குடியரசு தலைவர்

மத்திய பிரதேசம் ஷிவ்பூர் மாவட்டத்தில் நேரிட்ட படகு விபத்தில் உயிரிழந்தோரின் குடும்பத்தினருக்கு குடியரசு தலைவர் திருமதி திரௌபதி முர்மு தமது ஆழ்ந்த இரங்கலை தெரிவித்துள்ளார்.

இவ்விபத்தில் 5 குழந்தைகள் உட்பட 7 பேர் நீரில் மூழ்கி உயிரிழந்தனர்.

□□□□□□□

சுங்கச்சாவடி கட்டணம்

நாடுமுழுவதுமுள்ள சுங்கச்சாவடிகளில் கட்டண உயர்வு இன்று நள்ளிரவு முதல் அமலுக்கு வருவதாக தேசிய நெடுஞ்சாலை ஆணையம் அறிவித்துள்ளது.

தேசிய நெடுஞ்சாலைகளில் ஆயிரத்து 228 சுங்கச்சாவடிகள் உள்ள நிலையில் தமிழகத்தில் 339 சுங்கச்சாவடிகள் அமைந்துள்ளன

முதற்கட்டமாக மணகெதி, கல்லக்குடி, வேலூர் விழுப்புரம் நெடுஞ்சாலையில் உள்ள வல்லம், இனம்கரியாந்தல், தென்னமாதேவி ஆகிய 5 சுங்கச்சாவடிகளில் கட்டண உயர்வு அமலுக்கு வருகிறது.

□□□□□□□□

முதலமைச்சர்

நார்வேயில் நடைபெறும் சர்வதேச செஸ் தொடரில் சிறப்பான ஆட்டத்தை வெளிப்படுத்திய பிரக்ஞானந்தாவிிற்கு முதலமைச்சர் திரு. மு.க. ஸ்டாலின் வாழ்த்து தெரிவித்துள்ளார்.

இப்போட்டியில் முதல்நிலை வீரர்களை பிரக்ஞானந்தா வீழ்த்தி முதல் 10 இடங்களுக்குள் முன்னேறியுள்ளார்.

□□□□□□□□

கன்னியாகுமரி

கன்னியாகுமரி மாவட்ட சுற்றுலா தலங்களில் தொடர் விடுமுறையை ஓட்டி கூட்டம் அலைமோதுவதாக எமது செய்தியாளர் தெரிவிக்கிறார்

.. வாய்ஸ் ..

□□□□□□□□

வானிலை

வளிமண்டல கீழுக்கு சுழற்சி காரணமாக திருச்சி, நாமக்கல், கரூர் உள்ளிட்ட 17 மாவட்டங்களில் இன்று கனமழைக்கு வாய்ப்புள்ளதாக சென்னை வானிலை ஆய்வுமையம் தெரிவித்துள்ளது.

தேனி, திண்டுக்கல், மதுரை, நீலகிரி, நெல்லை, கோவை, கன்னியாகுமரி மாவட்டங்களில் அடுத்த சிலமணி நேரத்திற்கு லேசானது முதல் மிதமான மழை பெய்யக்கூடும் என்று இம்மையம் கூறியுள்ளது.

குமாிக்கடல் மன்னார் வளைகுடா, தென்தமிழக கடலோர பகுதிகளில் சூறாவளி காற்று மணிக்கு 45 முதல் 55 கிலோ மீட்டர் வேகத்தில் வீசக்கூடும் என்பதால் மீனவர்கள் எச்சரிக்கையுடன் இருக்குமாறு அறிவுறுத்தப்பட்டுள்ளனர்.

□□□□□□□□

இருவரி

தமிழ்நாடு கால்நடை மருத்துவர் இளநிலை படிப்புகளுக்கு நாளைமுதல் விண்ணப்பிக்கலாம் என்று அறிவிக்கப்பட்டுள்ளது.

இதன்படி தமிழ்நாடு கால்நடை மருத்துவ அறிவியல் பல்கலைக்கழகத்தின் கீழ் 7 கல்லூரிகளில் சேர விண்ணப்பிக்கலாம்

திருப்பூர் நஞ்சராயன்குளம் பறவைகள் சரணாலயம் பகுதிகளில் சுற்றுலா வளர்ச்சிப் பணிகள் குறித்து மாவட்ட சுற்றுலா அலுவலர் திரு. அரவிந்த்குமார் தலைமையில் ஆய்வு மேற்கொள்ளப்பட்டது.

வெளிநாட்டு வேலைவாய்ப்புகள், பகுதிநேர வேலை தொடர்பான தொலைபேசி குறுஞ்செய்தி மூலம் சைபர் குற்றங்கள் நிகழ்வதாகவும், போலி செயலிகளை பதிவிறக்கம் செய்வதை தவிர்க்க வேண்டும் எனவும் மயிலாடுதுறை மாவட்ட காவல்துறை கண்காணிப்பாளர் கே.மீனா கேட்டுக்கொண்டுள்ளார்.

புதுக்கோட்டை மாவட்டத்தில் அதிக கட்டணம் வசூலிக்கும் இ-சேவை மையங்களின் உரிமம் ரத்து செய்யப்படும் என ஆட்சித்தலைவர் திருமதி. மெர்சி ரம்யா எச்சரித்துள்ளார்.

□□□□□□

விருதுநகர்

விருதுநகர் மாவட்டம் அருள்மிகு சதுரகிரி சுந்தரமகாலிங்கம் கோவிலுக்கு பக்தர்கள் நாளை மறுநாள் முதல் செல்ல அனுமதி வழங்கப்பட்டு உள்ளதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□

டென்னிஸ்

பிரென்ச் ஓப்பன் டென்னிஸ் போட்டியின் ஆடவர் இரட்டையர் பிரிவு முதல்சுற்று ஆட்டத்தில் இந்தியாவின் ரோஹன் போப்பன்னா, ஆஸ்திரேலியாவின் எப்டன் இணை - பிரேசில் இணையை இன்று எதிர்கொள்கிறது.

□□□□□□

கிரிக்கெட்

ஐ.சி.சி. உலககோப்பை 20-20 கிரிக்கெட் போட்டிகள் அமெரிக்காவில் இன்று தொடங்கின

டல்லஸில் நடைபெற்ற முதலாவது ஆட்டத்தில் அமெரிக்கா கனடாவை 7 விக்கெட் வித்தியாசத்தில் வென்றது.

கிரிக்கெட்டின் அறிமுக போட்டியிலேயே அமெரிக்கா வெற்றியை பதிவு செய்துள்ளது குறிப்பிடத்தக்கது.

இன்றிரவு 8 மணிக்கு கயானாவில் நடைபெறும் ஆட்டத்தில் வெஸ்ட் இண்டீஸ் - பப்புவா நியூகினியாவை எதிர்கொள்கிறது.

நியூயார்க்கில் வரும் 5-ம் தேதி இந்தியா தனது முதல் போட்டியில் அயர்லாந்தை எதிர்கொள்கிறது.

□□□□□□

ஹாக்கி

லண்டனில் நடைபெறும் ப்ரோ லீக் ஹாக்கி போட்டியின் ஆடவர் மற்றும் மகளிர் இரு பிரிவுகளிலும் இந்தியா இன்று இங்கிலாந்தை எதிர்கொள்கிறது.

□□□□□□

இத்துடன் இந்த செய்தியறிக்கை முடிவடைந்தது.